

“Dəmir qanadlı” şahin

Şəhid polkovnik-leytenant Ramiz Qasimov Hərbi Hava Qüvvələrinin ən bacarıqlı uçuş heyəti komandirlərindən biri olub. Vətən müharibəsinin ilk günündə Azərbaycanın ərazi bütövlüyünün bərpası uğrunda döyüş tapşırığını yerinə yetirərkən düşmən üzərinə əks-hücum keçən polkovnik-leytenant Ramiz Qasimov öz ekipajı ilə Ağdərə-Tərtər istiqamətində düşmənin radio-elektron mübarizə vasitəsini, zenit-raket kompleksini məhv edib, dığaların başına od yağdırıb. Göstərdiyi qəhrəmanlığa, igidlik və mərdliyə görə ona “Vətən Müharibəsi Qəhrəmanı” fəxri adı verilib.



Ramiz Qasimov 1975-ci il fevralın 17-də Beyləqan rayonunda anadan olub. 1992-ci ildə orada orta məktəbi bitirdikdən sonra Azərbaycan Ordusunda Uçuş Hazırlığı Təlim Mərkəzinə və Azərbaycan Ali Hərbi Məktəbinə “Hava hücumundan müdafiə” ixtisası üzrə bitirib. Hərbi Hava Qüvvələrində vertolyot eskadriyasının axtarış-xilasətmə xidməti aviasiya manqasının şturmanı vəzifəsindən aviasiya bazası komandirinin uçuşların təhlükəsizliyi üzrə müavini – bölmə rəisi vəzifəsində də çalışıb.

2016-cı il Aprel və 2020-ci il Tovuz döyüşlərində iştirak edərək döyüş uçuşunu uğurla həyata keçirib. HHQ-nin döyüş salnaməsinə parlaq səhifələr yazıb. Yüksək “Snayper” dərəcəsinə yüksəlmiş təlimatçı və sınaqçı pilot olan Ramiz Qasimov sağlığında 7 döyüş medalı ilə təltif edilib. Azərbaycan Silahlı Qüvvələrinin veteranı kimi bir çox milli təyyarəçi kadrların yetişməsində əvəzsiz xidmətlər göstərərək. Komandanlıq və şəxsi heyət arasında böyük nüfuz sahibi olmaqla yanaşı, yüksək mənəvi və iradi keyfiyyətlərə malik bir şəxsiyyət kimi fərqlənib.

...Təxris olunmasına az qaldığı üçün dostlarına deyirdi ki, kaş, qisas qiyamətə

qalmasın. Atamın öyüdü bu olub ki, döyüşək və qələbədə mənim də payım olsun. Nəhayət, arzusu baş tutdu. Ermənistanın təxribatlarına cavab olaraq Azərbaycanın ərazi bütövlüyünün bərpası və tarixi torpaqlarımızın işğaldan azad edilməsi uğrunda başladığı Vətən müharibəsinin ilk günündə polkovnik-leytenant Ramiz Qasimov ekipajı ilə birlikdə Ağdərə-Tərtər istiqamətində döyüş əməliyyatlarında düşməne çox ciddi itkilər verdi. Lakin bu



zaman onun idarə etdiyi vertolyot vuruldu. Ramiz Qasimov dərhal bortda olan digər 2 nəfər heyət üzvünə vertolyotdan “atılma” əmrini verdi. Özü isə yaralanmasına baxmayaraq, üzərində olduğu Azad Qaraqoyunlu kəndinin 1500 nəfərlik mülki əhalisinin zərər çəkməməsi üçün vertolyotu təhlükəsiz istiqamətə yönləndirdi. Son anda paraşütlə atılsa da, başından ağır zərbə aldı. Hospitalda koma vəziyyətində 25 gün qalandan sonra oktyabrın 22-də gözlərini əbədi yumdu.

Beləcə, “Usta” pilot döyüşlərdə 1 günlük də olsa, cövlan edə, Vətən səmasına son “avtoqraf”ını yaza bildi. Artıq 5 ildir ki, onun ruhu göylərdə pərvaz edir.

Bakıda Ramiz Qasimovun adını daşıyan 216 nömrəli Qala kənd tam orta məktəbində “Səmadakı qəhrəman” adlı anım mərasimindən əvvəl şəhidin övladı Gülanə



Qasimlinin rəsm əsərlərindən ibarət sərgiyə baxanlar xeyli kövrəldilər. O, atasının obrazını da canlandırmışdı.

Şəhidin qızı Gülanə:

– Atam məni rəssam kimi görmək istəyirdi. Çəkdiyim rəsmləri çox bəyəniirdi, hətta mənə rəssamlıq ləvazimatları da almışdı. Atamın doğum günündə onun rəsmlərini çəkib hədiyyə etmişdim. Nə yaxşı ki, elə bir qəhrəmanın qızıyam. Çox heyif, o, bu gün bizim yanımda deyil. Yoxluğunu qəbul etmək çətinidir. Vətən sağ olsun. Atama və bütün şəhidlərimizə Allah rəhmət eləsin.

Həyat yoldaşı Günel xanım:

– Ramiz Vətənə və hərbiyə bütün varlığı ilə bağlı idi. Qızlarımız Gülay və Gülanəni, oğlumuz Vaqifi hamıdan çox istəyirdi. Vaqifin onun yolunu davam etməsini arzulayırdı. Ramizin işi ilə bağlı çətinlikləri gördüyümə görə bu məsələdə tərəddüd edirdim. O isə deyirdi ki, yox, Vaqif mütəlakə hərbi pilot olmalıdır. Mən onun arzusu yerinə yetirəcəyəm. Bu yolda Vaqifə dəstək olacağam. Öminəm ki, bu, Ramizin ruhuna əyan olacaq.

Oğlu Vaqif:

– Bəli, atam məni hərbi pilot kimi görmək istəyib. Onun arzusu yerinə yetirəcəyəm. O, bizi çox sevirdi, özü ilə gəzdirdi. Atamın helikopterini görmüşdüm. Məni onunla tanış edirdi ki, böyüyəndə pilot olum.